

نماز - سجدہ

<"xml encoding="UTF-8?">

نماز - سجدہ

۱- سوال: ہاتھ کی ہتھیلی سے آپ کیا مراد لیتے ہیں؟ اگر سجدہ کے وقت زمین صاف نہ ہونے کی وجہ سے ہتھیلی صاف نہ ہو تو کیا حکم ہے؟

جواب: عرفاً ہتھیلی رکھنے کا صادق آنا کافی ہے، مذکورہ صورت میں بھی کوئی حرج نہیں ہے۔

۲- سوال: پہلے سجدے میں سبحان العظیم کہہ کر دوبارہ صحیح ذکر کہنے کا کیا حکم ہے؟
جواب: نماز صحیح ہے۔

۳

سوال: تصویر اور لکھی ہوئی سجدہ گاہ پر سجدہ کرنے کا کیا حکم ہے؟

جواب: جایز ہے۔

۴

سوال: سجدے میں کون سا عضو زمین پر ہونا چاہیئے؟

جواب: نماز کے سجدے میں سات اعضاء کا زمین پر ہونا واجب ہے، پیشانی، دونوں ہتھیلیاں، دونوں گھٹنوں، پیر کے دونوں انگوٹھے۔

۵

سوال: نماز میں سجدہ گاہ سے دو بار سر ٹکرا جانے کا کیا حکم ہے؟

جواب: اگر پیشانی سجدہ گاہ سے ذکر سجدہ پڑھنے سے پہلے یا بعد بے اختیار اٹھ جائے تو اگر اس کو دوبارہ سجدے میں جانے سے روک سکے تو وہ ایک سجدہ شمار ہوگا اور پھر بیٹھنے کے بعد دوسرا سجدہ بجا لائیے گا لیکن اگر بے اختیار دوبارہ سجدے میں چلا جائے تو دوسرا سجدہ شمار نہیں ہوگا۔

۶

سوال: اس بات کے مد نظر کے کالی ہو جانے والی سجدہ گاہ پر سجدہ کرنا جایز نہیں ہے، ان سجدہ گاہوں کا کیا کرنا چاہیئے؟

جواب: اگر ان پر کثافت نہ ہو صرف رنگ تبدیل ہوا ہو تو سجدہ کرنا جایز ہے، آپ اسے گرم چولہے پر رکھ سکتے ہیں تا کہ اس کی سیاہی زائل ہو جائے یا اسے توڑ کر اس کی خاک سے پھر سجدہ گاہ بنا سکتے یا دفن کرسکتے ہیں۔

۷

سوال: نماز کے لیے سجدہ گاہ کا کسی سخت جگہ پر ہونا ضروری ہے؟

جواب: نہیں اگر سجدہ گاہ اندر جانے کے بعد سر حرکت نہ کرے تو کوئی حرج نہیں ہے۔

۸

سوال: رکوع و سجود میں ایک بار سبحان اللہ پڑھ لینا کافی ہے؟

جواب: احتیاط واجب کی بناء پر ایک بار پر اکتفاء نہ کیا جائے۔

سوال: سجدہ میں پیر کے انگوٹھے کے علاوہ دوسری انگلیوں کا بھی زمین پر ہونا ضروری ہے؟
جواب: ضروری نہیں ہے۔

۱۰

سوال: پیغمبر (ص) کے روضہ یا مسجد الحرام میں کارپٹ پر سجدہ کیا جا سکتا ہے؟
جواب: اگر مسجد میں کوئی ایسی جگہ نہ ہو جس پر سجدہ صحیح ہے تو کارپٹ وغیرہ پر تقیہ کی مخالفت کیے بغیر سجدہ کر سکتے ہیں اگر چہ ان سے مدارا کرنے کے لئے ہی کیوں نہ ہو ، لیکن اگر تقیہ کی مخالفت کیے بغیر ایسی جگہ پر سجدہ کرنا ممکن ہو جس پر سجدہ کرنا صحیح ہے تو وہیں پر نماز پڑھ کے سجدہ کریں۔

۱۱

سوال: خواتین کے لیے سجدہ میں ہتھیلی کے علاوہ ہاتھ زمین پر رکھنے کا کیا حکم ہے؟
جواب: کوئی حرج نہیں ہے، اس میں مرد و عورت میں کوئی فرق نہیں ہے۔

۱۲

سوال: کیا ٹیشو پیپر اور عام کاغذوں پر سجدہ جایز ہے؟
جواب: اگر معلوم ہو کہ ایسی چیز سے بنا ہے جس پر سجدہ صحیح ہے تو حرج نہیں ہے۔

۱۳

سوال: چہرے پر کریم یا پاؤڈر لگے ہونے کی صورت میں کیا سجدہ صحیح ہوگا؟
جواب: اگر اتنا زیادہ نہ ہو کہ پیشانی زمین تک یا جس پر سجدہ صحیح ہے پہنچنے سے مانع ہو تو حرج نہیں ہے۔

۱۴

سوال: سجدہ میں ہتھیلی زمین پر ہونی چاہیے کیا انگلیوں کا زمین پر ہونا بھی ضروری ہے؟
جواب: ہاں انگلیوں کا بھی زمین پر ہونا لازم ہے۔

۱۵

سوال: اگر سجدہ میں زمین پر ہونے والے اعضاء بدن میں سے کوئی ہل جائے تو کیا دوبارہ ذکر کا پڑھنا ضروری ہے؟

جواب: جزئی حرکت سے کوئی حرج نہیں ہے۔

۱۶

سوال: اگر کوئی انسان قیام و رکوع تو کھڑے ہو کر انجام دے سکتا ہو مگر سجدہ میں نہیں جا سکتا ہو تو اس کا وظیفہ کیا ہے؟

جواب: اگر مقدار سجدہ یعنی اتنی مقدار میں جھکنا جس پر سجدہ صادق آئے ممکن نہ ہو تو نماز کھڑے ہو کر پڑھے گا اور سجدے کے لئے اشارہ کرے گا یا سجدے کے وقت کرسی پر بیٹھ جائے اور سامنے میز رکھ کر اس پرسجدہ کرے۔

۱۷

سوال: نماز کے رکوع و سجود میں واجب ذکر کے علاوہ آیات قرآنی پڑھ سکتے ہیں؟

جواب: کوئی حرج نہیں ہے۔

۱۸

سوال: آخری سجدہ میں ذکر سجدہ کے بعد زیارت عاشورا کے اس جملہ اللہم ارزقنی شفاعۃ الحسین کا پڑھنا کیسا ہے؟

جواب: جائز ہے۔

۱۹

سوال: پیشانی اور ناک کا کون سا حصہ سجدہ گاہ پر ہونا چاہیے؟

جواب: احتیاط واجب کی بنا پر پیشانی کے سامنے والا حصہ زمین پر رکھنا واجب ہے لیکن ناک کا زمین پر رکھنا لازم نہیں ہے۔

۲۰

سوال: مہر امین (شک سے بچانے والی سجدہ گاہ) پر سجدہ کرنا صحیح ہے جبکہ وہ ہلتی ہے؟

جواب: سجدے کی جگہ مستقر اور ثابت ہونی چاہیئے اگر سر رکھنے کے بعد سجدہ گاہ ہلتی نہ ہو تو اس پر سجدہ صحیح ہے۔

۲۱

سوال: سجدہ گاہ کے طبیعی رنگ کے بدل جانے سے کیا سجدہ صحیح نہیں ہوگا؟

جواب: اس بات کا اطمینان ہونا چاہیئے کہ خاک پر سجدہ ہو رہا ہے اور میل حائل نہیں ہے۔

۲۲

سوال: سجدہ میں پیر کے بڑی انگوٹھے کے علاوہ اگر دوسری انگلیاں بھی زمین پر ہوں تو کیا حکم ہے؟

جواب: کوئی حرج نہیں ہے۔

۲۳

سوال: سجدہ میں سات واجب اعضاء سجدہ کے علاوہ دوسرے اعضاء کا زمین پر ہونا کیا حکم رکھتا ہے؟

جواب: حرج نہیں ہے لیکن شکل سجدہ محفوظ ہونی چاہیئے۔

۲۴

سوال: سجدہ گاہ کی اونچائی کتنی ہونی چاہیئے؟

جواب: چار انگل سے زیادہ اونچی نہیں ہونی چاہیئے۔

۲۵

سوال: مختلف شیب اور ڈیزاین والی سجدہ گاہ پر سجدہ کرنا کیسا ہے؟

جواب: کوئی حرج نہیں ہے۔

۲۶

سوال: سجدے میں خواتین کا کہنی تک اپنے ہاتھوں کو زمین پر رکھنا واجب ہے یا مستحب؟

جواب: مستحب ہے۔

۲۷

سوال: واجب و مستحب نمازوں کے سجدوں میں دعا اردو میں پڑھی جا سکتی ہے؟

جواب: کوئی حرج نہیں ہے۔